

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmikīyē ādikāvyaē bālakāṇḍē*

**|| trisaptatitamaḥ sargaḥ ||**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ trisaptatitamaḥ sargaḥ ॥

śrīrāmādīnāṃ caturṇāṃ bhrātṛṇāṃ vivāhaḥ

yasmiṃstu divasē rājā  
cakrē gōdānamuttamam |  
tasmiṃstu divasē vīrō  
yudhājit samupēyivān || 1.73.1 ||

putraḥ kēkayarājasya  
sākṣādbharatamātulaḥ |  
drṣṭvā pṛṣṭvā ca kuśalam  
rājānamidamabravīt || 1.73.2 ||

kēkayādhipatī rājā  
snēhāt kuśalamabravīt |  
yēṣāṃ kuśalakāmō'si  
tēṣāṃ sampratyanāmayam || 1.73.3 ||

svastrīyaṃ mama rājēndra  
draṣṭukāmō mahīpatiḥ |  
tadarthamupayātō'ha -  
mayōdhyāṃ raghunandana || 1.73.4 ||

śrutvā tvahamayōdhyāyāṃ  
 vivāhārthaṃ tavātmajān |  
 mithilāmupayātāṃstu  
 tvayā saha mahīpatē || 1.73.5 ||

tvarayābhyupayātō'haṃ  
 draṣṭukāmaḥ svasuḥ sutam |  
 atha rājā daśarathaḥ  
 priyātithimupasthitam || 1.73.6 ||

drṣṭvā paramasatkāraiḥ  
 pūjanārhamapūjayat |  
 tatastāmuṣitō rātriṃ  
 saha putrairmahātmabhiḥ || 1.73.7 ||

prabhātē punarutthāya  
 kṛtvā karmāṇi tattvavit |  
 ṛṣīmstadā puraskṛtya  
 yajñavāṭamupāgamat || 1.73.8 ||

yuktē muhūrtē vijayē  
 sarvābharaṇabhūṣitaiḥ |  
 bhrātr̥bhiḥ sahitō rāmaḥ  
 kṛtakautukamaṅgalaḥ || 1.73.9 ||

vasiṣṭhaṃ purataḥ kṛtvā  
 maharṣīnaparānapi |  
 vasiṣṭhō bhagavānētya  
 vaidēhamidamabravīt || 1.73.10 ||

rājā daśarathō rājan  
 kṛtakautukamaṅgalaiḥ |  
 putrairnaravaraśrēṣṭhō  
 dātāramabhikāṅkṣatē || 1.73.11 ||

dātṛpratigrahīṭṛbhyāṃ  
 sarvārthāḥ sambhavanti hi |  
 svadharmam pratipadyasva  
 kṛtvā vaivāhyamuttamam || 1.73.12 ||

ityuktaḥ paramōdārō  
 vasiṣṭhēna mahātmanā |  
 pratyuvāca mahātējā  
 vākyam paramadharmavit || 1.73.13 ||

kaḥ sthitaḥ pratihārō mē  
 kasyājñam sampratīkṣatē |  
 svagr̥hē kō vicārō'sti  
 yathā rājyamidaṃ tava || 1.73.14 ||

kṛtakautukasarvasvā  
 vēdimūlamupāgatāḥ |  
 mama kanyā muniśrēṣṭha  
 dīptā vahnērivārciṣaḥ || 1.73.15 ||

sadyō'ham tvatpratīkṣō'smi  
 vēdyāmasyām pratiṣṭhitaḥ |  
 avighnam kriyatām sarvaṃ  
 kimarthaṃ hi vilambyatē || 1.73.16 ||

tad vākyam janakēnōktaṃ  
 śrutvā daśarathastadā |  
 pravēśayāmāsa sutān  
 sarvānṛṣigaṇānapi || 1.73.17 ||

tatō rājā vidēhānāṃ  
 vasiṣṭhamidamabravīt |  
 kārayasva ṛṣē sarvā -  
 mṛṣibhiḥ saha dhārmika || 1.73.18 ||

rāmasya lōkarāmasya  
 kriyāṃ vaivāhikīṃ prabhō |  
 tathētyuktvā tu janakam  
 vasiṣṭhō bhagavānṛṣiḥ || 1.73.19 ||

viśvāmitram puraskṛtya  
 śatānandaṃ ca dhārmikam |  
 prapāmadhyē tu vidhivad  
 vēdiṃ kṛtvā mahātapāḥ || 1.73.20 ||

alañcakāra tāṃ vēdiṃ  
 gandhapuṣpaiḥ samantataḥ |  
 suvarṇapālikābhiśca  
 citrakumbhaiśca sāṅkuraiḥ || 1.73.21 ||

aṅkurāḍhyaiḥ śarāvaiśca  
 dhūpapātraiḥ sadhūpakaiḥ |  
 śaṅkhapātraiḥ sruvaiḥ sragbhiḥ  
 pātrairarghyādipūjitaiḥ || 1.73.22 ||

lājapūrṇaiśca pātrībhi -  
 rakṣatairapi saṃskṛtaiḥ |  
 darbhaiḥ samaiḥ samāstīrya  
 vidhivanmantrapūrvakam || 1.73.23 ||

agnimādhāya taṃ vēdyāṃ  
 vidhimantrapuraskṛtam |  
 juhāvāgnau mahātējā  
 vasiṣṭhō munipuṅgavaḥ || 1.73.24 ||

tataḥ sītāṃ samānīya  
 sarvābharaṇabhūsitām |  
 samakṣamagnēḥ saṃsthāpya  
 rāghavābhimukhē tadā || 1.73.25 ||

abravījjanakō rājā  
 kausalyānandavardhanam |  
 iyaṃ sītā mama sutā  
 sahadharmacarī tava || 1.73.26 ||

praticcha caināṃ bhadraṃ tē  
 pāṇiṃ grhṇīṣva pāṇinā |  
 pativratā mahābhāgā  
 chāyēvānugatā sadā || 1.73.27 ||

ityuktvā prākṣipad rājā  
 mantrapūtaṃ jalaṃ tadā |  
 sādhusādhviti dēvānā -  
 mṛṣīṇāṃ vadatāṃ tadā || 1.73.28 ||

dēvadundubhinirghōṣaḥ  
 puṣpavarṣō mahānabhūt |  
 ēvaṃ dattvā sutāṃ sītāṃ  
 mantrōdakapuraskṛtām || 1.73.29 ||

abravījjanakō rājā  
 harṣēṇābhipariplutaḥ |  
 lakṣmaṇāgaccha bhadraṃ tē  
 ūrmilāmudyatāṃ mayā || 1.73.30 ||

praticcha pāṇiṃ grhṇīṣva  
 mā bhūt kālasya paryayaḥ |  
 tamēvamuktvā janakō  
 bharaṭaṃ cābhyabhāṣata || 1.73.31 ||

grhāṇa pāṇiṃ māṇḍavyāḥ  
 pāṇinā raghunandana |  
 śatrughnaṃ cāpi dharmātmā  
 abravīnmithilēśvaraḥ || 1.73.32 ||

śrutakīrtērmahābāhō  
 pāṇiṃ grhṇīṣva pāṇinā |  
 sarvē bhavantaḥ saumyāśca  
 sarvē sucaritavratāḥ || 1.73.33 ||

patnībhiḥ santu kākutsthā  
 mā bhūt kālasya paryayaḥ |  
 janakasya vacaḥ śrutvā  
 pāṇīn pāṇibhirasṛśan || 1.73.34 ||

catvārastē catasṛṇām

vasiṣṭhasya matē sthitāḥ |

agniṃ pradakṣiṇam kṛtvā

vēdi rājānamēva ca || 1.73.35 ||

ṛṣiṃścāpi mahātmānaḥ

sahabhāryā raghūdvaḥāḥ |

yathōktēna tataścakru -

rvivāhaṃ vidhipūrvakam || 1.73.36 ||

puṣpavrṣṭirmahatyāsī -

dantarikṣāt subhāsvarā |

divyadundubhinirghōṣai -

rgītavāditraniḥsvanaiḥ || 1.73.37 ||

nanṛtuścāpsaraḥsaṅghā

gandharvāsca jaguḥ kalam |

vivāhē raghumukhyānām

tadadbhutamadṛśyata || 1.73.38 ||

īdṛśē vartamānē tu

tūryōdghuṣṭanināditē |

triragniṃ tē parikramya

ūhurbhāryā mahaujasaḥ || 1.73.39 ||

athōpakāryaṃ jagmustē sabhāryā raghunandanāḥ |

rājāpyanuyayau paśyan sarṣisaṅghaḥ sabāndhavaḥ || 1.73.40 ||

|| ityārṣē śrīmadrāmāyaṇē vālmikīyē ādikāvye

bālakāṇḍē trisaptatitamaḥ sargaḥ ||